

ናይ ቁርስና በረኸት

በስመ አብ ወወልድ ወመንፈስ ቅዱስ አሐዱ አምላክ አሜን

ሳብዓይ ሰሙን ኒቆዲሞስ ሚያዝያ 02/2003 ዓ.ም

ካብ ዓቢይ ጾም ሳብዓይ ሰንበት ኒቆዲሞስ ይበሃል። አብዚ ሰንበት ዝዝመር መዝሙር ካብ ዋይማ ጀሚሩ ከምዚ ዝስዕብ እዩ። "ወሀሎ አሐዱ ብእሲ እምፈሪሳውያን ዘስሙ ኒቆዲሞስ መልአኩሙ ለአይሁድ ዘተረ ኃቤሁ ቀዲሙ ሌሊተ ኃበ ኢየሱስ ፡ ሓደ ኒቆዲሞስ ዝስሙ ሓለቃ አይሁድ ካብ ወገን ፈሪሳውያን ነበረ። ንሱ ብለይቲ ናብ ኢየሱስ መጸ።

ኒቆዲሞስ ሰገደ መንፈቀ ሌሊት ለዘቀደሳ ሰንበት፡ ንሰንበት ንዝቀደሳ ጎይታ ኒቆዲሞስ መጺኡ ንስኻ መምህር ኩንካ ካብ አምላኽ ከም ዝመጸእካ ንፈልጥ ኢና ።" እንዳበለ ኒቆዲሞስ ብለይቲ ናብ ጎይታና መድኃኒና ኢየሱስ እናኸደ ይሰግድ ከም ዝነበረን ምሥጢረ ጥምቀትውን ካብኡ ከም ዝተማህረ እንናጠቓቀሰ ዝዝመር ስለዝኾነ ኒቆዲሞስ ተባሂሉ። ዝርዝር ናይዚ ታሪኽ ካብ **ዮሐ 3:1-21** ንረኽቦ። ጎይታ ዓለም ኢየሱስ ክርስቶስ ምሥጢረ ጥምቀት ጥራሕ ዘይኮነ ግርፋቱ፡ ስቅለቱ ፡ መድኃኒን ምኽኑ አስተምሂርዎ እዩ። ኒቆዲሞስ ምስ ዮሴፍ ኣርማትያስ ኮይኑ ንጎይታና ዝገነዘ ዓቢ ኣቦ እዩ። ስለዚ ካብዚ ሰንበት ጀሚሩ ንሰለስተ መዓልቲ ክሳብ ሰሉስ ናይ ኒቆዲሞስ መዓልታት ተባሂሎም ይኸበሩ።

ምስባክ

ሐወጽከኒ ሌሊተ ወፊተንኮ ለልብዮ
አመክርከኒ ወኢተረክበ ዓመጸ በላዕሌዮ
ከመ ኢይንብብ አፉዮ ግብረ እጻለእመሕዮው

ንልበይ ተዐዚብካዮ ብለይቲ በጺሕካዮ
መርሚርካንስ ገለ እኳ ኣይረኽብካን
ካብ ኣፈይ ክፍአት ከይወጸእ ምኽረይ ቆሪጸ እዩ።
መዝ 16:3

ምንባባት

ርሜ 7:1-11 1ዮሐ 4:18-ፍ.ጸ. ግ.ሐ 5:34-ፍ.ጸ. ዮሐ 3:1-11

ፈሪሃ እግዚአብሔር

አብ መጽሐፍ ቅዱስ እግዚአብሔር ምፍራሕ ናይ ስጋዊ ኾነ መንፈሳዊ ጥበብ መጀመሪያ ከም ዝኾነ ብተደጋጋሚ ተገሊጹ እዩ "ቀዳሚን ለጥበብ ፈሪሃ እግዚአብሔር" ምሳ.1:7። ንጉስ ሰለሞን ኣብ ምምሕዳሩ መስተውዓሊ ምኽኑ ካብ አጽናፍ ክሳብ አጽናፍ ዓለም ዝተሰምዓሉ ፈሪሃ እግዚአብሔር ቀንዲ ዕላምኡ ስለዝገበረ እዩ። እግዚአብሔር ምፍራሕ ማለት ከምቲ ኣብ መንጎ ጎይታን ዓስከርን ኣብ መንጎ ሓለቓን ተራን ዘሎ ዓይነት ምፍራሕ ዘይኮነስ ከምቲ ኣብ መንጎ አቦን ወድን ዘሎ ብፍቅሪ ዝተመስረተ እዩ ።

አቦ ንወዱ ስለዝፈትዎ ከይለመነ ዘድልዮ ፈሊጡ ኩሉ ብፍቓዱ ሓሲቡ ይገብረሉ ። ወዱ ከምቲ ኣቡኡ ዝፈትዎን ዘኹብሮን ንሱውን የኹብሮን ይእዘዙን ብፍቅሪ ይፈርሑ። እግዚአብሔር 'ውን ነቲ ብአቦነት ባህሪ ካብ

ዘይምንገር ናብ ምንገር ዘምጽኦ ፍጥረቱ ይምግቦ ይሕልዎን ኩሉ ነገር ከይበልዎ ሓሲቡ ይገብረሎም ውሉዳቱውን ብፍቅሪ ይፈርሕዎ:: ቀዳሞት አቦታትና ንደቆም ዘዕብይዎም ዝነበሩ ብፍርሃተ እግዚአብሔር እዩ:: እግዚአብሔር ምግባሩን ስርሑን ዝፈለጠ ቅዱስ ዳዊት **“ንዑ ደቂቅየ ወስምዑኒ ፈሪሃ እግዚአብሔር እምህረከሙ፡ ደቀየ ንዑ ስምዑኒ ፈሪሃ እግዚአብሔር ከምህረኩም”** ይብላና::

ቅዱስ ዳዊት ነቲ ንዑኡ ከቀትሎ ኢሉ ኩናት ሓዙ ዝነበረ ንጉስ ሳኦል ሕነ ከፈዲ እንዳኸኣለ ከሎ ኢደይ ኣብ ልዕል'ቲ እግዚአብሔር ዝቐብኦ ኣየንብርን እየ ምባሉ ፈሪሃ እግዚአብሔር ከምዘለዎ እዩ ዘረድኣና (1ይ ሳሙ 24:1-2):: ከምዚ ብምግባሩ እዩ ኻኣ ንኩሎም ጸላእቱ እግዚአብሔር ዘጥፋሉ:: ንሱውን ብልሳን እግዚአብሔር ከም ልቦይ ዝተባህሉ::

ስለዚ ብፈሪሃ እግዚአብሔር ንምንገር እንኸተሎምን ንገድፎምን ነገራት ከምዘለዉ ከነስተውዕል ይግባእ እዚአቶም ድማ :-

1. ካብ ትዕቢት ምርሓቕ:- ሓዋርያ ቅዱስ ጳውሎስ **“ምናልባሽ ንስኻ ኣነ ምእንቲ ኸትከል እዮም እቶም ጨናፍር እተሰብሩ ትብል ትኸውን። ጽቡቕ ንሳቶም ሰኣን ምእማናም ተሰብሩ ንስኻ ግና ሳላ ዝአመንካ ደው ኢልካ ኣለኻ። ስለዚ ፍሪህ ድኣ እምበር ብልብኻ ኣይትተግበ። ከመይ ኣምላኽ ነቶም ብባህሪኦም ጨናፍር ዝነበሩ ካብ ዘይነሓፎም ንግኻውን ኣይክንሕፈካን እዩ። ሮሜ11-19-22::** ከምዝበለ ትዕቢት ንዲያብሎስውን ስለዘይጠቐሞ ኣብ ልብኻ ፈሪሃ እግዚአብሔር ይሃልኻ::

2. ፍርሃትካ ብምርጻድ ይኹን:- ቅዱስ ጳውሎስ **“እምብኣርከስ ኣቶም ፍቕራተይ ከምቲ ኩልሳዕ ዝተአዘዝከም ሕጂ ኸኣ ኣብ ቅድመይ ጥራይ ዘይኮነስ አውራ እኳ ደኣ ብድሕረይ ብፍርሐትን ብራዕድን ምእንቲ ናይ ገዛእ ርእሰኹም ድሕነት ስርሑ።”** (ፊል2:-12)::ይብል'ሞ ዘወትር ብፍርሃት ከነብር ይግባእ :

3. ንፍቓድ ስጋ ዘይምግዛእ:- ንፈሪሃ እግዚአብሔር ካብ ሕይወትና ዘርሕቐ ምኽንያታት ሓደ ፈቓድ ስጋ ምሕያሉ እዩ:: ቅዱስ ጳውሎስ **“ንካልኣት እንዳሰበኸኩ ንርእሶይ ዘይብቐዕ ምእንቲ ኸይከውን ንስጋይ ኣሳቅዮን እገዛኣን ኣለኹ”** 1ቆሮ9:-27:: ከምዚ ኩብል ከሎ ድማ ንሰብነተይ ብመከራ እናዳጩኸኹ ስጋይውን ብነፍሱይ እናዳግዛእኩን ብፍርሃት ከነብር እየ ማለቱ እዩ::

4. ጥንቁቕ ምዃን:- ጎይታ ዓለም ኢየሱስ ክርስቶስ ከምህር ከሎ ኩሉ ግዜ ጥንቁቃት ክንከውን ከምዘለና ኣብ ዝኾነ ግዜ ብፍርሃት እግዚአብሔር ተሓሎ ኣብ ዝኾነ ስፍራ ፍርሃት ይሃልኻ:: ኣብ ዙርያኻ ክኸቡ ካብ ዝደልዩ (ዝፍትኑ) ናይ መንፈሳዊ ሕይወት ዕንቅፋታት ብዙሓት መሰናኸላት ስለዘለዉ ተጠንቀቑ:: ነዚ መሰናኸል ስጊርካ ብዓወት ክትወጽእ እንተዘይከኢልካ ክትቐረጽ ኢኻ ስለዚ ክትፈርሕ ይግባካ:: ምኽንያቱ ካብ ናትካ ድኹም ባህሪ ኣንጻር ጸላእትኻ ብርቱዓት ስለዝኾኑ :: ብፈሪሃ እግዚአብሔር ምንገር ድማ ካብ ሓያልን ልዑልን ኣምላኽካ ረድኡት ንምርካብ የኸእለካ ነዚ ንምርካብ ድማ ብብዙሕ ጸምን ጸሎትን ክተግህ ይግባካ::

5. ክሳብ መዓስ ምፍራሕ:- ቅዱስ ጳውሎስ **“እቲ ንስኻትኩም ኣብ ጸሎት “አቦ” ኢልኩም ትጽውዕዎ ንነፍሲ ወከፍ ከከም ግብሩ ብዘይአድልዎ ስለዝፈርድ ኣብዚ ዘመን ግሸነትኩም ብፍርሃት ንበሩ”**ኢሉ እዩ:: 1ጴጥ1:-17 እዛ ምድሪዚኣ ብፈሪሃ እግዚአብሔር ኮይና ንሰማያዊ ክብሩ ብዘብቀዓና ተጋድሎ እንነብረላ ስለዝኾነት **“ሓይኳ ነቲ ኣኸለል ዓወትካ ኸይዝርፈካስ ነቲ ዘሎካ ኣጽኒዕካ ኃዞ።”** ራእ3:-11 ወይ ከኣ ስምና ካብ ሕይወት መጽሓፍ ንኸይስረዝ ራእ 3:-5 ዘጸ32(33):-3 ብርሃን ካባና ከይውሰድ ራእ2:-5 ወይ ከኣ ከም ሰብ ገላትያ **“ክሳብ ክንድዚዶ ድንዝዛት ኢኹም ብመንፈስ ጀሚርኩምሲ ብስጋ ክትፍጽም ትደልዩ ኣለኹም ገላ3:-3።** ተባሂልና ከይንውቀስ ክሳብ መወዳእታ ብፍርሃት ክንጓዣ ይግብኣና::

6. ካብ ቅዱሳን ምምሃር:- ጠቢብ ሰለምን **“እነሆ እቲ ጻድቕ ኣብ ምድሪ ዓለቡ ይረክብ፡ ኸፋኣት ሰባት ከኣ መቐጻዕቶም ከም ዝቐበሉ ርግጽ እዩ።”** ምሳ11:-31 ምባሉ ጻድቕ ሰብ ብዝሰርሐ ትሩፋት ብዝመጽወዩ ምጽዋት ብምግዳልን ዘድሕን ካብ ኮነ ሓጥእ ባይለኛ ሰብ ዳኣ ምግባሪ ሃይማኖት ከይሃለዎ ማዕረ ክንደይ ይፈርሕ ይኸውን? ስለዚ ቅዱስ ጳውሎስ **“ነቶም ቃል ኣምላኽ ዝሰበኹልኩም መራሕቲ ዘክርዎም ከመይ ኢሎም ከም ዝነበሩን ከም ዝሞቱ ኣስተውዒልኩም ኣሰር ኣሰር እምነቶም ሰዓቡ”** :: ኣብ13:-7 ከምዝበሉ ኣብ ልዕሊ ቅዱሳን ዝሓደረ ፈሪሃ እግዚአብሔር ኣብ ሕይወትና ክግለጽ ይግባእ:: ኣብ ዕለታዊ ምንቅስቃስና ብፈሪሃ እግዚአብሔር ልብና ክጸንዕ ይግባእ:: እዚ ምስ ዝኸውን ከኣዩ ካብ ሓጢአት ክንርሕቕ ንኸእልን ትርጉም ዘለዎ ናይ ክርስትና ሕይወት ንነብርን:: ሳህልን ምሕረትን ናይ እግዚአብሔር ኣማላድነት ኣዴና ቅድስት ድንግል ማርያም ተራዳእነት ቅዱሳን ኣይፈለየና::